

చిత్తం గమనము



ట్రైలిఫోన్ మ్రోగుతుంటే, చదివే పేజరు బల్లమీద పడేసి, విసుక్కుంటూ లేచాడు ఆనందరావు. రిసీవరు అందుకున్న మరుక్షణమే ఆనందరావు ముఖం ప్రఫుల్లమైంది “నువ్వూ మూర్తి! ఎప్పుడొచ్చావు? ఎన్నాళ్లు లీవు? అందరూ కులాసానా? ఏమిటి విశేషాలు?” అన్నాడు ఆనందరావు గుక్క త్రిప్పకోకుండా.

“లీవులోనే వచ్చాం, అనుకోకుండా. మా తమ్ముడి కూతురు పెళ్ళి కలిసివచ్చినందున అందరం వచ్చాం.”

“సరే, యిక్కడెన్నాళ్లుంటావ్? మాయింటికి రండి యివాళ, రాత్రి భోజనానికి. సాయంత్రమే రండి, సా వ కా శ ము గా మాట్లాడుకుందాం.”

“యి వా శే రమ్మంటావా? రేపో ఎల్లండో చూద్దారే!”

“అట్లాకాదు, యివాళే రండి. యివాళ మా అమ్మాయి పుట్టిన రోజు కూడాను. అందరం సరదాగా గడుపుదాం.”

“అయితే తప్పకుండా వస్తాను.”

“వస్తా నేమిటయ్యా! మా చెల్లెల్నికూడా తీసుకురా.”

“మీ చెల్లెలుకూడా వస్తే, మా నిరంజన్ ఏమిపాపం చేశాడు రాకపోవడానికి? వాణ్ణి

కూడా పిలుచుకురానా? ఏమీ అనుకోవుగదా?”

“అనుకోడ మెండుకు?”

“ఏమో, నీ కూతురికి యీపాటికి పెళ్ళిడు వచ్చివుండదూ? నా కొడుకును తీసుకువస్తే నువ్వేమయినా అనుకుంటావేమో నని...”

ఆనందరావు నవ్వి, “ఓహో ఫరవాలేదు, అనుకున్నా-అనుకోదగ్గ విషయమే; నేను అనుకోదగ్గ వాడినే! తప్పకుండా ముగ్గురూ రండి. ఆరింటికల్లా కారు పంపుతాను, సరేనా!” అని రిసీవరు పెట్టేశాడు.

ఆనందరావు, రామ్మూర్తి చిన్ననాటి స్నేహితులు. నూర్గోల్, కాలేజీలో ఏడేళ్ళ పాటు సహాధ్యాయులు. పై చదువుల కెళ్ళాక, వాళ్ళ అభిమాన విషయాలు వేరైనందున, వాళ్ళ బ్రతుకుబాటలు వేరైనాయి. ఆనందరావు అకౌంటెంటు జనరలుగా వుంటున్నాడు. రామ్మూర్తి పదేళ్ళుగా యఫ్.ఎ.ఓ.లో న్యూట్రిషన్ ఎక్స్పర్టుగా వివిధ దేశాల్లో తిరుగుతున్నాడు. మిత్రుని రాక తెల్పడానికి యింట్లోకి వెళ్ళాడు. ఆనందరావు భార్య అనసూయి, ఎత్తు తక్కువ మోడమీద కూర్చుని, కూతురి కరులు చిక్కు తీస్తూ, తడియారుస్తున్నది. గంధపొడి కలిసిన సాంబ్రాణి వాసనలు గదంతా అలముకున్నవి. కూతురు చిత్రాంగద తివాచీమీద

కూర్చుని ‘లైఫ్’ తిరగేస్తూంది.

“అ న సూ యా! యిది విన్నావా?”

అన్నాడు ఆనందరావు.

“ఏదీ? మీరు చెప్పేనా?” అంది అనసూయి. చిత్ర నవ్వింది.

ఆనందరావు, “మూర్తి వాళ్ళు సెలవలో వచ్చారట; యిప్పుడే ఫోనుచేశాడు. రాత్రికి వాళ్ళను భోజనానికి పిలిచాను. విందు బాగుండాలి, దగ్గరుండి చేయించు,” అన్నాడు.

“ఏమూర్తిగారండీ?” అంది అనసూయి.

“అదే, మన యఫ్.ఎ.ఓ. రామ్మూర్తి,” అని తన గదిలోకి వెళ్ళిపోయాడు ఆనందరావు.

అనసూయి మధ్యాహ్నంనుంచీ వంట ప్రయత్నాలు మొదలుపెట్టింది. సలహా లివ్వడానికి చిత్రకూడా వెళ్ళింది. అనసూయి నవ్వుతూ “వచ్చేవాళ్లు అసలైన ఆంధ్రులు; ఉప్పు, కారం తినగలవాళ్ళు. వాళ్ళకు నీనాజుకు వంటలు వద్దులే చిత్రా! నువ్వెళ్ళి కాస్త హాలు, గదులు సర్దించు,” అని సంపించింది కూతుర్ని.

కారు ముందుసీట్లోంచి దిగిన నిరంజన రావుని మొదట చూచింది అనసూయి. ఆమెలో ఆశ చిగురించింది. అందరూ వచ్చి హాల్లో కూర్చున్నారు. నిరంజన్ బెదురుగా

చూచాడు చిత్రవంక. చిత్ర సూటిగా చూచిం దతనివంక. ఆమెరికాలో చదువుకుంటున్న అబ్బాయి రంగురంగుల దుస్తులు వేసుకుంటా డనుకుంది చిత్ర. ఆతని ధవళ వస్త్రధాణ చూచి ఆశ్చర్యపోయింది. చిత్ర గులాబి రంగు బనారస్ పట్టుమీద బాటిక్ ప్రింటుచీర కట్టుకుంది. అదేరంగు బల్లవుజు వేసుకుంది. ముత్యాలనగలు పెట్టుకుంది. ఆమె జడలోని విరజాజులు పరిమళాలు వెదజల్లుతున్నాయి. ఆమె పెదవులవై మాటిమాటికీ మెదిలే మండహాసాలు చూస్తే గులాబి మొగ్గలు గుర్తు కొచ్చాయి నిరంజన్ కు. రామ్మూర్తి భార్య సుభద్ర తెచ్చిన పాకెట్ విప్పి చిత్రకు చీర యిచ్చింది పుట్టినరోజు బహుమతిగా.

“ఏకంగా వ్రాసానమే పట్టుకొచ్చారే వదినగారు!” అని మేలమాడింది అనసూయ. అందరూ వులిక్కిపడ్డారు. మరుక్షణమే అందరి హృదయాలూ సంతోషంతో నిండిపోయాయి. చిత్రాంగదను చూసిన రామ్మూర్తి దంపతులు, నిరంజన రావును చూసిన ఆనందరావు దంపతులు హాయిగా నిట్టూర్చారు

“మిమ్మల్ని చూసి పదేళ్ళయింది. మీరు రోమ్ కెళ్ళేముందు చూడమే! మీ బాబు చదువు పూర్తయిందా?” అనడిగింది. అనసూయ సుభద్రను. “ఆ, కాలిఫోర్నియా యూనివర్సిటీలో పి. హెచ్. డి. చేశాడు; ఇంకో ఆరునెలలు ఏదో బ్రెయినింగులో వున్నాడు. అదయ్యాక హవాయి వెళ్తాడు. అక్కడ హనలులూ యూనివర్సిటీలో వుద్యోగం దొరికింది. మీ చిత్ర ఏమి చదువుతోంది?” అన్నది సుభద్ర. “హోమ్ సైన్సులో యం. ఏ. చదువుతోంది. యిది చివరి సంవత్సరమే,” అంది అనసూయ. సుభద్ర నవ్వుతూ, “జాగ్రత్త చిత్రా, మీ మామయ్య అంటూంటారు, హోమ్ సైన్సులో పట్టాలు తీసుకున్న అడ వాళ్లు చాలామంది చివరకు ‘హోం’లేకుండా చేసుకుంటారని” అన్నది. పుట్టినరోజు విందుకాస్తా పెళ్ళిచూపుల వేడుకక్రింద

తయారయ్యేసరికి చిత్రకు వుత్సాహమంతా నీరుకారిపోయింది. నిరంజన్ మాట్లాడకుండా ఆమెను చూస్తూండడము నచ్చలే దామెకు. పెద్దవాళ్ళు మాటల్లో వున్న సమయంలో మెల్లగా తనగదికి జారుకుంది చిత్ర. సాయంత్రం చల్లగానే వున్నా, పైన ఫాన్ తిరుగుతూనే వున్నా, చిత్ర మనసుకు ఉక్కపెట్టినట్లుగా వుంది. కాసేపు ఆపత్రిక యీపత్రిక తిరగేసింది. చిరాగ్గా లేచి దుస్తులు మార్చుకుంది. తెల్లని ఫుల్ వాయిల్ చీర కట్టు కుని ‘అమ్మయ్య’ అనుకుంది. నిరంజన్ ఏమీతోచక అల్మారాలోంచి ఒక పుస్తకం తీసి చూస్తూన్నాడు. భోజనాలవేళ ఆయ్యే సరికి అనసూయ చిత్రను పిలిచి, బల్లమీద అన్నీ పెట్టించి, పిలువమ్మా,” అంది. చిత్ర కట్టుకున్న తెల్లచీర చూసి, అన సూయ, సుభద్ర తెల్లబోయారు. భోజనాలప్పుడు చిత్ర మెదలకుండానే వుండి పోయింది. మగవాళ్ళంతా ఒక ప్రక్క కూర్చున్నారు. నిరంజన్ కు ఎదురుగా చిత్ర కూర్చోవలసివచ్చింది. ఆనందరావు భోజన ప్రయిండు, స్నేహతుడి ప్లేటును చూస్తూ “అది ఏమిటోయ్ అంత తక్కువ వడ్డించు కున్నావ్? నీకు ఫ్రయిడ్ ఫిష్ యిష్టమేగా. మరిరెండుముక్కలు వేసుకో,” అన్నాడు.

రామ్మూర్తి “ఆనందూ, నాపేరు చెప్పకుని ఆ రెండుముక్కలూ నువ్వే వేసుకో,” మని గుప్పెడన్నంలో గోంగూరపచ్చడి కలిపి అనసూయతో “అమ్మయ్యా! లోపల పాల మీగడ వుంటే తెమ్మను; లేక పోతే వెన్నయినాసరే; నాకు గోంగూరన్నంలో నెయ్యి బాగుండదు,” అన్నాడు. వంటమనిషి ప్లేటులో మీగడ తెచ్చాడు. తృప్తిగా రెండు ముద్దలు తిన్న రామ్మూర్తి “దేశాలుపట్టి తిరిగే తెలుగువాడు; మన దేశవాళీ రుచుల కోసం ఎంతగా మొహంవాచిపోతాడో నీకు తెలీవోయ్,” అన్నాడు స్నేహితుడితో. సుభద్ర నవ్వుతూ “మీ అన్నయ్యరుచులు అడక్కండి వదినా! ఎవరేనా విన్నా నవ్వుతారు. నిన్నమటుకు నిన్న, నాచేత

మానెడు వులవలు వుడకేయించి వులవచారు పెట్టించుకున్నారు,” అన్నది. నిరంజన్ మాత్రం అన్నం కొద్దిగా తినడం, కూరల తోనూ, పచ్చళ్ళతోనూ కడుపు నింపుకోడం గమనించింది చిత్ర. ‘చిన్నప్పటి నుంచీ విదేశాల్లో పెరిగినవాడయ్యే,’ అనుకుంది. డైనింగ్ టేబులుమీద అలంకరణగా పెట్టిన కాయగూరలు చూచి “యివన్నీ ఎవరు చేశారు,” అనడిగింది సుభద్ర.

“అదంతా చిత్రపనే; నాకు చేతకావు,” అంది అనసూయ. ఒక సొరకాయ నిలువుగా గాటుపెట్టి తిమింగలంలాగా చెక్కింది. ఇంకో సొరకాయ నిలువుగా చీల్చి పడవలాగ అమర్చింది. రెండు కారెట్లను మనుష్యు ల్లాగ చెక్కి పడవలో అమర్చింది. ఆట్టే గరుకుతేలని రేతరంగు కాకరకాయల తొడి మలకు పండుమిరకాపయలు గుచ్చి రామ చిలుకల్లాగా చేసింది. ఒక తియ్యగుమ్మడి కాయ సగానికి కోసి, అంచుచుట్టూ నగిషీలు చెక్కి, చిన్న టమోటాలు, రాచవుసిరి కాయలు అందంగా పేర్చి, అంచుచుట్టూ పుల్లలు గుచ్చి, వాటికి పచ్చి మిరపకాయలు, పండు మిరపకాయలు మార్చి మార్చి గుచ్చింది. అక్కడక్కడా తురిమిన కొబ్బరి, తుంచిన కొతిమీర, పుదీనా ఆకులు చల్లింది. చూడముచ్చటగా వున్న ఆ గుమ్మడి ముక్క, కేండిబ్బు గుచ్చిన కేక్ లాగే వుంది. అనసూయ మురిపెంగా చిత్రవంక చూస్తూ “ఎక్కడ నేర్చుకున్నావమ్మా,” అంది. చిత్ర నవ్వి వూరుకుంది. “ఎంతబాగుంది!” అని అనకపోయినా “యిది బాగుంది,” అనికూడ నిరంజన్ అనకపోవడం చిత్రకు బాధగా తోచింది.

ఆరాత్రి వెళ్ళేముందు పెద్దవాళ్ళు నలు గురూ కాసేపు గుసగుస లాడుకున్నారు. రెండోరోజున ఆనందరావు భార్యతో “చిత్రను అడిగావా?” అన్నాడు. అనసూయ నవ్వి “అడిగాను, విని వూరుకుంది. యిష్టం లేకపోతే ఒక్క చీత్కారమైనా చేసేదే!” అన్నది. సుభద్ర కొడి

పిలిచి “నాకు, మీ నాన్నగారికీ ఆనందరావు గారి అమ్మాయి నచ్చింది. నీకు బాగుందా?” అనడిగింది. నిరంజన్ సంతోషాన్ని అణచు కుంటూ “ఔనమ్మా, నాక్కూడ నచ్చింది,” అన్నాడు. వారంరోజులు తిరక్కుండానే ఒకమంచిరోజు చూసుకుని, వూళ్ళో పది మంది పెద్దమనుషుల్ని పిలిచి తాంబూలాలు పుచ్చుకున్నారు. నిరంజన్ కు త్రెయినింగు పూర్తయ్యాక, మళ్ళీ అందరూ ఇండియాకు వచ్చి పెళ్ళి జరిపించి కోడలును కూడా తీసి కెళ్ళేటట్లు నిర్ణయించారు. యీ లోపల చిత్రచదువుకూడా పూర్తవుతుం దనుకున్నారు. సుభద్ర ఒకవిలువైన చీర, రవ్వల వుంగరం కోడలుకు పెట్టి ప్రధానం జరిపించింది. ఆ తరువాత కొద్దిరోజులకే రామ్మూర్తి కుటుంబము విదేశాలకు వెళ్ళి పోయారు.

చిత్ర మామూలుగా కాలేజీకి వెళ్ళ సాగింది. ఎప్పుడైనా తీరిగ్గా వున్నప్పుడు, తనకు ప్రధానం జరిగిన సంగతి గుర్తుకు వచ్చేది- నిరంజన్ మెదిలేవాడు ఆమె కళ్ళ ముందు. ఆమెమనసు పొంగిపోయేది కాదు. అతి సామాన్యమైన నిరంజన్ రూపం ఆమె తరుణ హృదయాన్ని స్పందించలేక పోయింది. ఉసూరు మనేది. నెలరోజుల తర్వాత ఓ నాడు చిత్ర కాలేజీ నుంచి యింటికి రాగానే అనసూయ, అమెరికా నుంచి వచ్చిన జాబు కూతురికిచ్చింది సంబరంగా. ఆశ్చర్యపోయింది చిత్ర. తన గది లోకి వెళ్ళి తలుపు లేసుకుని వుత్తరం విప్పింది చిత్ర.

పనిలో ఏకాగ్రత తప్పడమనేది నే ననుభవించలే దింతరవకు! కాని నిన్ను చూచి వచ్చాక తరచు పుస్తకం తెరిస్తే నువ్వే కనబడుతున్నావు. మైక్రోస్కోపులో నువ్వు, టెస్ట్ ట్యూబ్ లో కనపడేది నువ్వు! ఎట్లా మారిపోయాను నేను? నాకు తెలియదు మరి. నీ కేమనిషిస్తోంది? జాబు వ్రాస్తావా? నీ నిరంజన్.

ఇంగ్లీషులో ఒక పేజీలో చుధ్యన ఆరు

పంక్తులజాబు చదువుకున్న చిత్రకు ఆశ్చర్య మయింది.

“ఏమి టీ మనిషి? నన్నత డెరిగింది మూడుగంటలసేపు. నాతో మాట్లాడింది నాలుగు మాటల్లేవు. నా చదువు, నా అభిరు చులు అతనెరుగడు. నాపై ప్రేమ పొంగుకు వచ్చిందంటే నే నెలా నమ్మను? నే నేమి పసిపిల్లనా, ఎవరికో నేనంటే యిష్టమని తెలిసి పొంగిపోవడానికి? న న్నేమి తెలిసి ప్రేమించగలిగాడు? వాళ్ళ అమ్మా నాన్నా కుదిర్చిన అమ్మాయి కనుక ప్రేమించాడా? యింత వ్యక్తిత్వం లేనివాడా నాకాబోయే భర్త?” అని విసుక్కుంది. కొన్నాళ్ళు అయ్యాక మళ్ళీ విదేశీ కవరు రాకపోయే సరికి అనసూయ కూతుర్ని పిలిచి “నిరం జన్ కు బదులు వ్రాస్తావా చిత్ర?” అనడిగింది. “ఆ!” అని సునాయాసంగా చిన్న అబద్ధ మాడేసింది చిత్ర. ఎన్నాళ్ళకూ జవాబు రాక పోయేసరికి “మనదేశంలో, ఎంజేజ్ మెం టయిపోయినా జాబులు వ్రాసుకోడం మర్యాదకాదు కాబోలు, పొర పాటు చేశాను!” అనుకున్నాడు నిరంజన్.

అనుకోకుండా చిత్ర జీవితం ఒక క్రొత్త మలుపు తిరిగింది. ఒకరోజు వై. యం. సి. ఏ. లో డేబిల్ టెన్నిస్ మేజ్ చూడ్డానికి స్నేహితులతో కలిసి వెళ్ళింది చిత్ర. ఆ రోజు గెలుపొందిన ఆటగాడు జగన్మోహన్. ‘ఎంత బాగా ఆడాడు; పేరుకు దగ్గ రూపం, ఏం చదువుతున్నాడో?’ అనుకుంది యింటికి వస్తూ చిత్ర. నాలుగురోజుల తర్వాత యూనివర్సిటీలై బ్రీలో కనబడ్డాడు ఆ అబ్బాయి. ఎక్కడో చూచినట్లయి తిరిగి చూచాడు చిత్రవంక జగన్మోహన్. చిత్ర చిన్నగా నవ్వి “మొన్న మీ ఆట చూశాను. చాలా బాగా ఆడారు,” అంది. జగన్మోహన్ సంతోషంగా “థాంక్యూ” అన్నాడు. ఆ తర్వాత వాళ్ళిద్దరూ అనేకచోట్ల తారస పడ్డారు. ఎగ్జిబిషన్ లో, ఏదో పాటకచ్చేరిలో, చిత్రకళా ప్రదర్శనంలో-కనపడ్డప్పుడల్లా నవ్వుకోడం, ‘హలో’ అంటే ‘హలో’ అను

కోడం జరిగాయి. ఓనాడు అలిండియా రేడియో లలితసంగీత కార్యక్రమంలో పాల్గొనడానికి వెళ్ళిన చిత్ర, అక్కడకూడా జగన్మోహన్ ఎదురయ్యేసరికి ఆశ్చర్య పోయింది. చిత్ర నవ్వుతూ “ఏమిటండీ, ఎక్కడ చూచినా మీరేగా వున్నారు?” అన్నది. మోహన్ మందహాసంగా “అంతేనా? ఎప్పుడూ మీరేగా వున్నారు నాకు,” అన్నాడు. చిత్ర కళ్ళు మెరిసాయి. “ఇంతకీ మీరు రావడం?” అన్నాడు మోహన్.

“రెండు భావగీతాలు పాడివెళ్ళడానికి వచ్చాను. మీరు?” అనడిగింది చిత్ర.

“ఓ పావుగంట కుటీరపరిశ్రమలగురించి మాట్లాడానికి వచ్చాను,” అన్నాడు. కనపడి నపుడల్లా కవిత్యం మాట్లాడేవాడు జగన్మోహన్. ఒక రోజు చిత్ర తలంటుకుని, జుట్టు వదులుగా కట్టుకుని, తెల్లచీరతో, మల్లె పూలతో ముస్తాబయింది. మోహన్ పరవ శంగా “చిత్రా ఎవరు నువ్వు, మహా శ్వేతవా?” అన్నాడు. ఇంకోరోజు తీరిగ్గా అలంకరించుకుని వెళ్ళిన చిత్రను చూసి, “వసంతుని దగ్గర వరం పొంది, ప్రకృతి లోని సౌందర్యాన్నంతా తనలో నింపుకుని, అర్జునుని తనవాణ్ణిగా చేసుకున్న చిత్రాంగ దను టాగూర్ వర్ణించగా చదివాను; ఇవాళ కళ్ళరా చూస్తున్నాను,” అన్నాడు. చిత్ర గాలిలో తేలిపోయేది. తను గీసిన చిత్రాలతనికి చూపింది. సితార్ లో గొంతు కలిపి అతనికి తన పాట వినిపించింది. చిత్రకళలో, ఇంటీరియర్ డెకరేషన్ లో ఆమె తీసు కున్న డిప్లమాలు చూసి జగన్మోహన్ అభి నందించాడు చిత్రను. ఓనాటి సాయంత్రం సంద్యవెలుగులో హఠాత్తుగా జగన్మోహన్ చిత్ర చేతులు పట్టుకుని, “నువ్వు ఎదుటలేని క్షణం యుగంగా వుంది నాకు. నీ సాహ చర్యం ఎప్పుడూ కావాలి నాకు. యిస్తావా చిత్రా?” అన్నాడు ఆశగా. చిత్ర మైమరచి పోయింది. వుత్సాహంగా “నీ క్కావాలేగాని, నా సర్వస్వం నీది మోహన్,” అంది.

ఆ తర్వాత నాలుగురోజులకు చిత్ర

తండ్రి గదిలోనికి వెళ్ళి “నాన్నా!” అంటూ పలుకరించింది. “ఏమిటమ్మా,” అన్నాడు ఆనందరావు. “నేను నిరంజన్ ను చేసుకోను నాన్నా; రామ్మూర్తిగారికి ఉత్తరం వ్రాసే య్యండి,” అంది. ఆనందరావు నిర్విణ్ణుడు ఐనాడు “ఏమిటమ్మా నువ్వనేది? ఏం జరిగింది? నిరంజన్ ఏమైనా అసభ్యంగా వ్రాశాడా? లేక నీ జాబుకు బదులు వ్రాయలేదా? ఏం జరిగిందమ్మా అసలు,” అన్నాడు.

చిత్ర నేలవంక చూస్తూ, నాకు నిరంజన్ అంటే యిష్టం కాలేదు నాన్నా; నా కౌవల సిన వ్యక్తిని నేనే వెతుక్కున్నాను,” అనేసి లోపలకు వెళ్ళిపోయింది. అడుగు దూరంలో పిడుగుపడ్డట్లయింది ఆనందరావుకు.

కూతురి గదిలోకి వెళ్ళి, “చిత్రా! యీ సంగతి యిదివరకే ఎందుకు చెప్పలేదు మరి?” అనడిగాడు కోపంగా.

“జగన్మోహన్, యీ మధ్యనే పరిచయ మయ్యాడు నాకు. చూడండి నాన్నా! మీక్కూడా నచ్చుతాడు. నిరంజన్ కన్న ఎన్నో రెట్లు మెరుగైనవాడు,” అంది.

ఆనందరావుకు అసహ్యమేసింది.

“చిత్రా! నీకు ప్రధానమైపోయింది. పది మంది ఎదుట తాంబూలాల పుచ్చుకున్నా ఆలోచించు. మెరుగైన వస్తువు మనది కా నప్పుడు ఆభినందించాలే తప్ప, మనది కావాలనుకోడం తప్పు చిత్రా!” అన్నాడు.

“మోహన్ ఎవరివాడూ కాడు నాన్నా! నన్ను మనసారా కోరాడు. మీ పరువుకోసం, మర్యాదకోసం, నా మనసు, నా ప్రేమ, నా వ్యక్తిత్వం, నా సంతోషం అన్నింటినీ చంపు కోవలసిందేనానాన్నా?” అన్నది ఆవేశంగా.

ఆనందరావు ఒక నిమిషము ఆగి, “మీ అమ్మతో చెప్పావా చిత్రా!” అనడిగాడు.

“అమ్మ నన్నర్థం చేసుకోలేదు నాన్నా; మీరు నచ్చచెప్పండి,” అంది చిత్ర.

“తొందరపడకు చిత్రా! ఆలోచించు,” అని దిగులుగా వెళ్ళిపోయాడు ఆనందరావు.

ఆ రాత్రి ఎంతకీ నిద్రపట్టని చిత్ర ఏదేనా పుస్తకం తెచ్చుకుందా మని తండ్రి గది

యవ దీపావళి ప్రత్యేక సంచిక

ఆయనచూడండి - పెళ్ళాన్ని కెలుకిండుపెట్టనివ్వడు - మోహన్



లోకి వెళ్ళింది. బల్లమీద రామ్మూర్తి అడ్రసు వున్న కవరు చూసి, వుత్తరం తీసి చదివింది. ఆనందరావు - రామ్మూర్తికి: “నా భార్య ఆరోగ్యం యీ మధ్య బాగుండడం లేదు కనుక, సాధ్యమయినంత త్వరలో సెలవకు ప్రయత్నించి, నిరంజన్ ను తీసుకుని వస్తే, చిత్రపెండ్లి త్వరగా జరిపించాలని వున్న,” దని వ్రాశాడు. చిత్ర ముఖం ఎట్టబారింది. ‘నన్ను మోసం చేస్తావా నాన్నా!’ అనుకుంది. పదోనాటికి ఆనందరావుకు రామ్మూర్తి దగ్గరనుంచి బరువైన కవరు వచ్చింది.

‘డియర్ ఆనందూ!

నీ వుత్తరం, మీ అమ్మయి వుత్తరం ఒకరోజే చేరాయి. ఆనాడే నిరంజన్ కుకూడ చిత్ర జాబు వచ్చిందట. ఆ వుత్తరాలన్నీ నీకే జంపిస్తున్నాను. వ్యాఖ్య అనవసరం.

నిరంజన్ నాకు ‘చిత్రాంగద ఎవరినో ప్రేమించా నని వ్రాసిన సంగతి నిజమే అయితే, మనం చెయ్యగలిగిం దేమీ లేదు. అయినా నిజం కనుక్కండి. నేను మీకు కష్టం కలిగించను,’ అని వ్రాశాడు.

ఆనందూ! నిరంజన్ మాకు ఒక్కడే కొడుకు. రిటరై య్యాక. మాకు కోడలు వచ్చాక, కొడుకుదగ్గరే వుండాలని ఆశ పడ్డాము. కోడలుగా ఎటువంటిపిల్ల వస్తుందో నన్న భయం, నా కంటే, మీ చెల్లెలి కెక్కువ వుండేది. నీ ఒక్కగా నొక్కకూతుర్ని చూడగానే మా కల ఫలించిందనుకున్నాం.

మన రెండు కుటుంబాలూ ఒకటిగా స్థిర పడితే వార్ధక్యంలో మన కందరికీ హాయి అనుకున్నాను. మన పిచ్చిగాని, పిల్లలంటే ప్లవరువాజులు కాదు, మనిష్టం వచ్చినచోట పెట్టవచ్చునుకోడానికి! నేను కోలుకోడానికి మూడురోజులు పట్టింది. నీ బాధ నే నూహించగలను.

సానుభూతితో, స్నేహంతో -

నీ రామ్మూర్తి.

ఆనందరావుకు తన సర్వ స్వ మూ కోల్పోయినట్లయింది. ఉత్తరాలన్నీ భార్య కిచ్చాడు యిహ తప్పదన్నట్లు. అనసూయ ఏడ్చింది. కూతుర్ని తిట్టింది. చిత్ర తొణక లేదు. “అమ్మకు నాన్నకు యిప్పుడు కష్టం గానే వుంటుంది. కొన్నాళ్ళ తర్వాత, నేనూ మోహన్ యీ యింట్లోనే సంతోషంగా తిరుగుతూంటే అమ్మా, నాన్నా కోలుకోక ఏమిచేస్తారు,” అనుకుంది. ఆనాడే జగన్మోహన్ తో చెప్పింది - వచ్చి తన తండ్రిని కలుసుకోమని. జగన్మోహన్ పూరి కెళ్ళి తల్లిదండ్రులకు చెప్పివస్తా నన్నాడు. చిత్ర కా రాత్రి నిద్రలేచింది.

“నిరంజన్ కు ప్రేమ వుందంటాడు; నా కేమీ కనపడలేదు. వుంటేమాత్ర మేమి? వుండీకూడా కట్టుకోని చీరల్లాగ, పెట్టుకోని నగలలాగ, అవ్యక్తమైన ప్రేమ నిరర్థకమే,” అనుకుంది.

ఇది జరిగిన కొద్దిరోజులకే యునెస్కో ఆధ్వర్యాన స్వీడన్ లో జరిగిన ఇంటర్నేష

నల్ సింపోజియానికి ఢిల్లీనుంచి వెళ్ళిన సత్యనారాయణమూర్తిని కలుసుకోవడం జరిగింది. సత్యనారాయణ ఢిల్లీకి తిరిగివచ్చి కూతురిపొతో పంపాడు రామ్మూర్తికి. నిముషాల్లో కుదిరిపోయింది సంబంధం. ఏకంగా లగ్నమే నిశ్చయించుకుని, పెళ్ళికే తరలివచ్చారు రామ్మూర్తి దంపతులు. మనసు లేకపోయినా స్నేహారీత్యా పెళ్ళికి వెళ్ళక తప్పిందికాదు ఆనందరావుకు. భార్యతో సహా వచ్చిన స్నేహితుణ్ణి చూసి మనస్ఫూర్తిగా సంతోషించాడు రామ్మూర్తి “‘పెళ్ళిళ్ళు స్వర్గంలో ఆవుతాయంటారెందుకే!’ నువు త్వరగా ముహూర్తం పెట్టించు, ఆలస్యం చెయ్యక,” అన్నాడు రామ్మూర్తి స్నేహితుడితో. అనసూయ, చిత్రకు ప్రధానంలో పెట్టిన చీర, వుంగరం తెచ్చి, సుభద్రకిస్తూ “నీకోడలుకు దక్కవలసినవి, నా కూతురికి వుంచుకోలేను వదినా,” అంది కళ్ళనీళ్ళు తిరగ్గా: పెండ్లికూతురికి బంగారు కుంకుమభరిణి బహుకరించింది అనసూయ. బరువైన మనసుతో తిరిగి వచ్చారు వధూవరులు. హనీమూన్ కు హవాయికే వెళ్తున్నట్లు, ఆక్కడే నిరంజన్ కు వుద్యోగం వచ్చింది కనుక వెళ్ళినవాళ్ళు వెళ్ళినట్లే స్థిరపడిపోతారని తల్లి చెప్పగా విన్నది చిత్ర.

మోహన్ వూరినుంచి వస్తానన్న రోజుకు వెళ్ళి కలిసింది చిత్ర. మోహన్ గంభీరంగా వుండడం చూసి చిత్ర భయపడింది. గాభరాగా “మోహన్, ఏమిటా వున్నావు? ఏమయ్యింది చెప్పవూ,” అంది. జగన్మోహన్ సూటిగా చిత్ర కళ్ళలోకి చూస్తూ, “కలువరేకు ల్లాంటి నీ కళ్ళు చూసి, నీ మనసు కూడ కోమలమైందనుకున్నాను. చిత్రా, నన్నింతగా మోసం చెయ్యడం నీకు న్యాయమా? నువ్వు సౌందర్యనిధివేగావచ్చు; పురుషుడు ప్రీ సౌందర్యానికి బానిసకావచ్చు; కాని నువ్వు నన్నింత లోకువ చేస్తావని నే నెప్పుడూ అనుకోలేదు,” అన్నాడు.

చిత్ర తెల్లబోయింది. “మోహన్, ఏమిటి నువ్వనేది? నేను మోసం చేశానా నిన్ను?

లేదు మోహన్, నిన్ను ప్రేమించాను నేను,” అన్నది.

“హూ! ప్రేమ! యీ దేశములోనే కాదు. ఏ దేశంలోనైనా ప్రధానమైన తర్వాత ప్రీకి ఇంకో పురుషుణ్ణి ప్రేమించే హక్కు లేదు. చిత్రా, నువ్వు పసిపిల్లవు కావు, యీ సంగతి తెలియకపోవడానికి? ఇన్నాళ్ళ మన స్నేహంలో, ఒక మాటైనా నాకు తెలియ నిచ్చావా?” అన్నాడు.

చిత్రకు అంతా అర్థమైంది.

“మోహన్, నా మాటలను విను. ప్రధాన మైనసంగతి నిజమే....! అతణ్ణి నేను చూచింది అరగంట. అతడు నా కేమీ నచ్చలేదు. మనసుతో ప్రమేయం లేని ప్రధానంలో నాకు నమ్మకంలేదు. అది విలవ లేదు. దాన్ని నేను సీరియస్ గా తీసుకోలేదు. అందుకే నీకు చెప్పలేదు. నిన్ను మోసం చెయ్యాలన్న తలంపు నా కెన్నడూ లేదు. మోహన్, నమ్మవా నువ్వు?” అంది.

జగన్మోహన్ నవ్వుతూ “నీయంత స్పోర్టివు నువ్వేగాని, నేను కాదు చిత్రా! ప్రధానమైన వెనుక మనం పెళ్ళాడితే, లోకం ఏమంటుంది? ‘ఆ పెళ్ళి వా శ్శెండుకు వదులుకున్నారు? యీ పెళ్ళి ఎట్లా జరిగింది? ఏదైనా గ్రంథం జరిగిందేమో,’ ననుకోరా? అంతకన్నా తలవంపులు ఇంకోటి ఉందా? చిత్రా, పెళ్ళి పీటలమీద పెళ్ళికూతుర్ని ఎత్తుకుపోయి పెళ్ళాడ్డానికి నే నేమి కథల్లోని హీరోనికాను,” అన్నాడు.

చిత్ర తెల్లబోయింది. “లోకం! ఇంత చదువూ, సంస్కారం వున్న నువ్వకూడా లోకానికి దడుస్తావా మోహన్ అంది. “చదువు, సంస్కారం వుంది కనుకనే తప్పు చెయ్యడానికి వెరపువుంది నాకు. చిత్రా, నాది కానివస్తువు ఎంత సుందరమైనా కాని, దాన్ని తాకడానికి నా అంత రాత్మ ఒప్పదు” అన్నాడు.

“మోసపోయింది నువ్వకాదు మోహన్, నేను!” అనుకుంది చిత్ర.

మోహన్ జాలిగా జూచాడు. “నీకు

కష్టంగా వుందికాని చిత్రా, నిన్ను వదులుకో దానికి అంతకన్న ఎక్కువ బాధపడ్డాను నేను. నీ సౌందర్యాన్ని, నీ కళా హృదయాన్ని, ఎంతగా ఆరాధించాను! మబ్బుల్లోంచి రంగులు ఏరి నిన్ను చిత్రించుకున్నాను నా హృదయంలో! నా చేతులతో నేనే దాన్ని చెరిపేసుకోడానికి ఎంత బాధ పడ్డానో ఎలా చెప్పను? మర్చిపోయా నింకో సంగతి! నా పెళ్ళి బహుశః వచ్చేనెల్లోనే కావచ్చు. మా అమ్మ చెప్పిన సంబంధానికి సమ్మతి తెల్పివచ్చాను. జరిగింది మర్చిపో. నువ్వు పెండ్లికిరా. నీ పెండ్లికి శుభలేఖ పంపు. నేను తప్పక వస్తాను. స్నేహితుల్లాగానే విడిపోదాం” అన్నాడు బరువుగా.

“అతనికి పెండ్లి అయిపోయింది’ అని చెప్పబోయి వూరుకుంది చిత్ర. ‘ఇత డేమవుతాడు నాకు, సానుభూతి కోరడానికి?’ అనుకుంది. కుతూహలము అణచుకోలేక. “పోనీలే మోహన్, సంతోషం. నీ క్కాబో యే భార్య అందమైనదేనా?” అనడిగింది.

జగన్మోహన్ విచారంగా నవ్వి “నేను చూడనేలేదు చిత్రా. మా అమ్మ ‘ఫరవాలేదురా, సంసార పక్షంగా, వుంటుంది,’ అన్నది. నేను ‘సరేనన్నాను,” అన్నాడు.

చిత్ర నిర్ఘాంతపోయింది, ఆ తర్వాత కాసేపటికే ఎవళ్ళిళ్ళకి వాళ్ళు వెళ్ళిపోయారు.

చిత్ర మెట్టుక్కి మేడమీద తనగదిలో. వెళ్తుంటే, హాల్లో కూర్చుని వున్న అనసూయ, కూతురు ఎక్కడికెళ్ళి వచ్చి వుంటుందో వూహించుకుని, కూతుర్ని పిలిచి “నువ్వు ప్రేమించినవాడి పేరూ, వూరూ చెప్పమ్మా త్వరగా వెళ్ళిచేస్తాం. ఇంకెంతగా నవ్విస్తావు మమ్మల్ని లోకంలో!” అంది.

చిత్ర మనసు బండబారిపోయి వుంది. “ఇహ నా పెళ్ళిసంగతి ఎత్తోద్దమా, నేను వెళ్ళిచేసుకోను,” అంది.

అనసూయకు ఒళ్ళు మండిపోయింది. “ఏం, ఎవడో వున్నా డన్నావుగా, ఏమయ్యాడు వాడు?” అన్నది కోపంగా.

చిత్ర భయపడ లేదు. మొండిగా తల్లి

వంకమాస్తూ "అతనికి వచ్చేనెళ్లో వెళ్ళిట, వాళ్ళమ్మ ఎక్కడో కుదిర్చారట. ఆ వెళ్ళికి ఒప్పుకున్నాడట!" అంది.

ఆసంగతి విన్న అనసూయకు కూతుర్ని చూస్తేనే అసహ్యమేసింది. "అందరికీ వుంటారు అమ్మా, నాన్నా; నీకుమాత్రం లేరు చిత్రా, మేం చచ్చిపోయాం నీకు! వెళ్ళు, నాయెదుట నిలబడకు!" అన్నది.

ఆరోజునుంచి అనసూయకు అప్పుడప్పుడు పిట్టరావడం మొదలెట్టినయి.

ఆ తరవాత యింట్లో ముగ్గురూ కూర్చుని కబుర్లాడుకోవడం, నవ్వు లాడుకోవడం జరగలేదు. చిత్ర కాలక్షేపానికి పెయింటింగు స్కూల్లో టీచరుగా చేరింది. అప్పుడప్పుడు చిత్రాలు గీసి ప్రదర్శనాలకు పంపుతుండేది స్నేహితుల ప్రోత్సాహంతో. రెండు మూడు సార్లు బహుమతులు వచ్చాయి. బహుమతి అందుకోడానికి ఢిల్లీ వెళ్ళింది ఒకసారి. తల్లి గాని, తండ్రిగాని వెంట వెళ్ళలేదు. ఓరోజు స్కూలునుంచి తిరిగి యింటికి వచ్చేప్పటికి తండ్రితో ఎవరో మాట్లాడుతున్నారు. చిత్రను చూసి "మనమ్మాయేనా? ఏం చదువు తోంది?" అనడిగా డాయన. ఆనందరావు "చదువు పూర్తయింది. సరదాకు అమూర్త చిత్రాలు గీస్తుంటుంది," అన్నాడు. అందులోని వ్యంగ్యానికి చిత్రమనసు గాయ పడింది. రోజూ భోజనాల దగ్గర ముగ్గురూ కలసుకోవడం, దగ్గర కూర్చోడం. భోజనం చేసేప్పుడు ఏం మాటలు జరగవు. చిత్ర వడ్డించుకొని గిన్నెలు జరిపితే, తల్లి, తండ్రి వడ్డించుకుంటారు. 'ఇంకా స్త కూర వేసుకో, అదేమిటప్పుడే అయిపోయిందా" అని తల్లి కూతురితో అనడంలే దిప్పుడు. ఓనాడు సాయిత్త్రం లాన్లో కూర్చుని ఏదో ఎంబ్రాయిడరీ చేస్తోంది చిత్ర. ఆనందరావు ఏదో రస్పెల్పు స్తకం చదువు కుంటున్నాడు. అనసూయ పూలు కడుతోంది, డ్రాయింగు రూములోని నటరాజ విగ్రహానికి వేయడానికి. ఆనందరావు తైపిస్టు, కృష్ణ వచ్చాడు. "ఏమిటోయ్," అన్నాడు ఆనందరావు.

కృష్ణ బిడియంగా "అర్జంటుగా యిరవై రూపాయలు కావాలండీ, మా అమ్మకు ఇంజెక్షన్లు కొనాలి," అన్నాడు. ఆనందరావు వెంటనే లోపలికి వెళ్ళి డబ్బు తెచ్చిచ్చాడు. కృష్ణ వెళ్ళిపోగానే ఆనందరావు భార్యకు చెప్తున్నట్లుగా "యీ అబ్బాయి చూడు, యస్సెస్సెల్సీ పాసయాడు. డబ్బులేక పైచదువులు చదవలేదు. టైపుపరీక్షలు పాసై, పన్నెండేళ్ళుగా సంపాదిస్తున్నాడు. యింట్లో రోగిష్టి తల్లి, ఒక విధవ అక్కా, ఆమె పిల్లలు

ముగ్గురూ, ఒక తమ్ముడూ వున్నారుట. మా ఆఫీసులో అతడికి వచ్చే జీతంతో యిల్లు గడవక, రాత్రిళ్ళు మార్వాడీదగ్గర



పద్దులు వ్రాసి పాతికో, ముప్పయ్యో తెచ్చు కుంటాడట. ముప్పైయ్యో క్లుంటాయి. పెళ్ళి కాలేదు," అన్నాడు. చిత్ర నిర్విణ్ణురాలయింది. "లోకంలో తల్లిదండ్రులు, స్వజనంకోసం ఎంతెంత త్యాగాలు చేసేవాళ్ళున్నారు! వాళ్ళ త్యాగానికి గుర్తింపు వుండదని తెలిసినా కష్టపడతారు! తనకూ ఆ అబ్బాయికీ ఎంతతేడా?" అనుకుంది.

ఓరోజు అనసూయ వంటింట్లో పని చూసుకుంటూంది. వంటమనిషి కూతురిపెళ్ళి చెయ్యాలని సెలవపెట్టి వెళ్ళాడు. ఆక్రిందటి రోజే అనసూయ భర్తను కదిపింది, చిత్రకు సంబంధాలు వెతకమని. ఆనందరావు తెల్లబోయి, "ఆ అర్హత పోగొట్టుకుంది అనసూయా, ఎప్పటికైనా చిత్ర తనపెళ్ళి తను చేసుకోవలసిందే! నీకు తెలుసుగదా! ప్రధానమైంది ఒక మనిషితో, పార్కుల వెంబడి తిరిగింది యింకోమనిషితో! ఏ ధైర్యంతో నేను తల ఎత్తుకుని ఎవరి గుమ్మంలోకైనా అడుగుబెట్టి 'అమ్మాయి నిస్తా' నని అనగలను!" అన్నాడు.

అనసూయకు తల తిరిగిన ట్లయింది. స్పృహలేకుండా పడిపోయింది. ఆనందరావు వచ్చి భార్యను లేవదీసి పడుకోబెట్టి ప్రక్కన కూర్చున్నాడు. నొకరు కబురు చెప్పగా విని చిత్ర వెళ్ళిందక్కడకు. ఆనందరావు కూతుర్ని చూసి "ఏమీలేదు, నువ్వెళ్ళవ్వా!" అన్నాడు. చిత్రకు తండ్రి తన తల్లిని ఎంతగా ప్రేమించాడో తెలుసు. తన కారణంగా ఆమె ఆరోగ్యం దెబ్బతినగా, తండ్రి తనను క్షమించలేడనుకుంది. గుట్టప్పందాల్లో పోయింది పోగా, యింట్లోయిన పెట్టెలో డబ్బుకూడా దొంగలపాలయిన ట్లుగా వుంది చిత్రపరిస్థితి! రుద్దకంతంతో "నేనంటే ఎంత అసహ్యంగా వుంది మీకు! నామీద మీకున్న ప్రేమంతా చచ్చిపోయిందా నాన్నా?" అంది.

ఆనందరావు నిర్లిప్తంగా చూచాడు. "ఎంత చెడ్డా సంతానంమీద ప్రేమ చంపుకో లేకపోవడం, జన్మ నిచ్చినవాళ్ళకు బ్రహ్మ యిచ్చిన శాపం! ఆ భయం నాకక్కర

లేదు చిత్రా," అన్నాడు. చిత్ర సిగ్గుతో తల వంచుకుంది. ఆనందరావు కూతుర్ని చూస్తూ, "నీ తల్లిని నన్నెంతగా ప్రేమించిందో నీకు తెలియదు చిత్రా! నువ్వనుకోవచ్చు, ఏ తల్లి తన బిడ్డను ప్రేమించదని! అనసూయ పిచ్చిది. జీవితంలో నువ్వుతప్ప యింకో ఆశా, వ్యామోహం లేకుండా, ఆపేక్షంతా నీమీద కురిపించింది. నీకు తెలీదు, నీకోసం ఎంత ఆరాటపడేదో? నా తోటి ఆఫీసర్లు ఎట్లా బ్రతుకుతున్నారో నాకు తెలుసు. వాళ్ళిళ్ళలో అయ్యేఖర్చుకు పదిరెట్లవుతుంది మనింట్లో. వాళ్ళలో చాలమంది యిళ్లు కట్టుకున్నారు. పిల్లల పెళ్ళిళ్ళు చేసుకున్నారు. పెద్దపెద్ద సంసారాలను పోషిస్తున్నారు. ఏ బాదరబందీ లేకపోయినా, నేను పైసా మిగల్చలేదు. మీ అమ్మతో అన్నాను చాలాసార్లు, 'రిటయిరయితే మనం వుండడానికి యిల్లు కావాలికదాని.' మీ అమ్మ అనేది కదా 'చిత్ర పెళ్ళి జేసేద్దాం. అది ఎక్కడికో వెళ్ళిపోతుంది. అప్పుడు మన కెంత చిన్నయిల్లయినా చాలునని.' ఓరోజు నువ్వు వుత్సాహంగా యింటికి వచ్చి మీ లేడీస్ క్లబ్ నుంచి ఇరవై మంది నైరోబి వెళ్తున్నారని, నీకూడా వెళ్ళాలనుందని చెప్పావు. ఆ వెళ్ళేవాళ్ళందరూ సంపన్నుల యింటి స్త్రీలే! మన తోటివాళ్ళవరూ లేరు. నా దగ్గర డబ్బు లేదన్నాను. మీ అమ్మ వినలేదు. డబ్బు సమకూర్చి నిన్ను పంపింది. అ తర్వాత మీ అమ్మ రవ్వల కమ్మలు పెట్టుకోగా, చంద్రహారం వేసుకోగా నువ్వు చూశావా? ఆ రెండూ నీ విదేశయాత్ర కయి పోయాయి. ఆ తీరుగా నిన్ను పెంచినందుకు, నీనుంచి మేము కోరిన ప్రతిఫల మేమిటి? నీసుఖం చూచి సంతోషించాలనుకోడం! ఇంకోరోజు గుర్తుందా నువ్వు కాలేజీనుంచి వచ్చి నీ స్నేహితురాలు రంజనజాన్ వచ్చిందని చెప్పావు. రంజన ఎయిర్ హోస్టెస్ గా చేరి ఒక ఏడాదిలో దేశదేశాలు తిరిగివచ్చిందని చెప్పి 'నేను వెళ్తానమ్మా ఎయిర్ హోస్టెస్ గా' అన్నావు.

"జాన్ చిత్రకు గుర్తువచ్చింది."

రంజని ఏం వ్రాసింది? "నువ్వు తప్పక అప్లయి చెయ్యి. నీ ఫిగర్ కు, నీ యింగ్లీ షుకు, నీకు రాకపోతే యింకెవరికి వస్తుంది వుద్యోగ మని! మీ అమ్మ ఏమన్నది? 'విదేశాలు చూడాలంటే, దేశాలు తిరిగేవాణ్ణి చూసి పెళ్ళి చేస్తాం. అంతేకాని నువ్వేరో హోస్టెస్ కానక్కరలేదు' అని. ఆ తర్వాత నాతో చెప్తుండేది. విదేశాల్లో ఉద్యోగంలో వున్న అబ్బాయికోసం వెదకమని! నీకు కుదిర్చిన సంబంధం మనకు రావలసింది కాదనలు! రామ్మూర్తి స్నేహారీత్యా ఒప్పుకున్నాడు కాని! నువ్వు వాళ్ళింటి కోడలుగా వెళ్తే, చివరిరోజుల్లో, యీ వయసులో మా కెంత మనశ్శాంతిగా వుండేది? మాకు నీలాగ బొమ్మలుగీయటం రాదు కానీ, నీ సుఖం గురించి, నిన్ను చూచి సంతోషించి, మా భవిష్యత్తు గురించి మేము మా మనసుల్లో చిత్రించుకున్న చిత్రాలకన్నా, నువ్వు గీసిన చిత్రాలు అందమైనవి కావు చిత్రా! ఒక్క బొమ్మలేకుండా, తుడిచిపెట్టుకుపోతే, జీవిత మంతా శూన్యంగా తోస్తోంది మా" కన్నాడు.

అనసూయ నెమ్మదిగా కళ్ళు తెరిచింది. చిత్ర హార్నిక్సు కలిపి తల్లికి యిచ్చి తనగది లోకి వెళ్ళింది. అప్పుడే వస్తున్న స్నేహితురాలిని చూసి. నీరజాక్షి వస్తూనే "చిత్రం పూర్తయిందా చిత్రా" అనడిగింది. చివరి టచెస్ కూడా పూర్తిచేసిన చిత్రాన్ని చూపించింది చిత్ర. "ఎల్లండే చివరిరోజు ఆర్ట్ ఎగ్జిబిషన్ కు పంపడానికి. ప్రేమ వేయించి పంపు," అన్నది నీరజాక్షి. కొడుకు, 'నాలు దేశ్య మహేష్ క్రిందకు దిగి ఆడుకుంటున్నాడు. వాడి కేమితోచిందో ఓ క్షణాన! ప్రక్కనేవున్న రంగులన్నీ తీసి పూర్తయిన చిత్రంమీద ప్రయోగించాడు. వెనుతిరిగి చూచిన నీరజాక్షి ముఖం పాలిపోయింది. చిత్ర తెల్లబోయింది. నీరజాక్షి కోపంకొద్దీ కొడుకుని గట్టిగా రెండుదెబ్బలు వేసింది. వాడు ఏడ్చాడు. చిత్ర చప్పున వాడి నెత్తుకుని లాలిస్తూ "వాణ్ణి కొట్టుకు నీరజా! నేను చేసిన పాపంముందు, యీ చిన్నబిడ్డ చేసిన తప్పెంతటిది?" అన్నది. నీరజాక్షి కర్ణం కాక తెల్లబోయింది.